

توضیح

روایات

در بیان

ذکر اللہ

از

فاضل العصر اسعد العلماء حضرت ابو سعید سید محمود صاحب تشریف الہیؒ

بِسْمِ اللّٰهِ الرَّحْمٰنِ الرَّحِیْمِ

توضیح روایات در بیان ذکر اللہ:-

قرآن مجید میں ذکر و فکر سے متعلق بہت سی آیات ہیں۔ جن آیات میں فکر کا بیان ہے اس سے مراد اللہ تعالیٰ کی پیدا کی ہوئی چیزوں میں فکر کرنا ہے۔ لیکن بعض لوگوں مثلاً (مولف دو قرآن وغیرہ) نے یہ استدلال کرنے کی کوشش کی کہ اس سے سائنس وغیرہ تحقیقاتی مسائل کی طرف متوجہ کرنا مقصود ہے تاکہ انسان کی بہرہ جہت خدمت کی جاسکے۔ اس کے لئے سہولتیں فراہم کی جاسکیں اور ملکی، معاشی و مدافعتی قوت حاصل ہو سکے۔ اور دارالاسلام کی قوتِ حربی کا سہرا آج انھیں کے سر نظر آ رہا ہے۔ یہ استدلال اگرچہ اپنے موقع و محل کے لحاظ سے غلط نہیں۔ اور شریعت میں بھی ان امور کو دارالاسلام کے لوازم کی حیثیت دی گئی ہے لیکن فکر و ذکر سے متعلق جو آیات ہیں ان سب کا انحصار صرف اسی ایک مطلب سے اگر

مخصوص کر دیا جائے تو غلطی ہوگی!!!

تو معنی "وانجم" نہ سمجھا تو عجب کیا ☆☆ ہے تیرا مد و جزرا بھی چاند کا محتاج

(اقبال)

ہم نے اس سے پہلے بھی بیان کیا ہے کہ قرآن مجید علوم و آئین کا سمندر ہے اللہ تعالیٰ فرماتا ہے کہ:-

کل شیء احصیناہ کتابا ولارطب ولا یابس الا فی کتاب مبین

ترجمہ:- ہم نے کتاب میں ہر چیز کا احصار کیا ہے۔ کوئی رطب و یابس ایسا نہیں جو کتاب میں نہ ہو۔

اس لئے جس علم و فن میں صرف ایک فن سے بحث کی گئی ہے مثلاً صرف و نحو۔ معانی و بیان۔ علم کلام حدیث وغیرہ اور اسی طرح سائنس کے تائیدی نقطہ نظر سے بھی تفسیر کی جاسکتی ہے۔ متقدمین کی تصانیف میں اس کی نظیریں موجود ہیں اور مصر کے علامہ طعطاوی جوہری نے بھی یہ کام کیا ہے۔

اہل علم جانتے ہیں کہ جو موضوع بحث ہو گا اسی کے لوازم زیر بحث آئیں گے۔ اللہ تعالیٰ کی پیدا کی ہوئی چیزوں میں غور و فکر کرنے کا بیان جن آیتوں میں ہے اس سے انسانی خدمت اور ملک کا معاشی و مدافعتی استحکام اور اس کی ترقی کے لئے کوشش کی فکر جن لوگوں نے مراد لی وہ بجائے خود صحیح تو ہے لیکن یہ مقصدِ ثانی ہے مقصدِ اولین نہیں۔

اسی لئے اصطلاح محققین کے لحاظ سے یہ ان علوم میں داخل ہے جو فرضِ کفایہ ہیں۔ اور ظاہر ہے کہ فرضِ کفایہ

اس شخص کے لئے ہے جس میں اس کو ادا کرنے کی اہلیت و صلاحیت ہو۔ مثلاً ہر شخص سائنس کا عالم نہیں بن سکتا اور نہ یہ ہر شخص کے لئے بلا لحاظِ اہلیت ضروری ہے۔ فی الحقیقت وہ آیات ان علوم کی طرف رہبری کرتی ہیں جو فرضِ عین ہیں۔ ان علوم کی تفصیل علم سے متعلق روایات کی توضیح میں بیان کی جائے گی۔ محققین کے اس نقطہ نظر کے لحاظ سے ان آیات کا مقصدِ اولین یہ ہے کہ کائنات میں غور و فکر اس لئے کی جائے کہ خدائے تعالیٰ کے وجود اور اس کی قدرت کی معرفت حاصل ہو۔ قرآنی آیات میں بھی سب سے پہلے یہی مقصد ظاہر ہوتا ہے اور بلا لحاظِ خصوصیت عالم ہو یا جاہل، مرد ہو یا عورت سب اس خطاب میں داخل ہیں۔ بلکہ اکثر آیات میں کافروں کو بھی معرفتِ توحید کے لئے اللہ کے پیدا کی ہوئی چیزوں میں غور و فکر کی دعوت دی گئی ہے۔ یہاں چند آیات درج کی جاتی ہیں۔

(1) هُوَ الَّذِي خَلَقَ لَكُمْ فِي الْأَرْضِ جَمِيعًا (سورة البقرة-29)

ترجمہ:- وہ اللہ ہی ہے جس نے زمین میں کی ہر چیز تمہارے لئے پیدا کی ہے۔

(2) وَمِنَ الْجِبَالِ جُدَدٌ بَيَضٌ وَحُمْرٌ مُخْتَلِفٌ أَلْوَانُهُا وَعَزَابٌ مُّودِدٌ ۝ وَمِنَ النَّاسِ وَالْدَّوَابِّ وَالْأَنْعَامِ مُخْتَلِفٌ أَلْوَانُهُ كَذَلِكَ ۚ إِنَّمَا يَخْشَى اللَّهَ مِنْ عِبَادِهِ الْعُلَمَاءُ (سورة فاطر-27-28)

ترجمہ:- غور کرو کہ پہاڑوں میں سفید و سرخ و سیاہ رنگ کے پتھروں کی تہیں موجود ہیں۔ نیز انسانوں، چوپایوں اور مویشیوں کے مختلف رنگوں پر غور کرو۔ بے شک اللہ سے اس کے بندوں میں سے صرف عالم ہی ڈرتے ہیں۔

(3) إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ ۝

(سورة آل عمران-190)

ترجمہ:- زمین و آسمان کی پیدائش میں اور دن و رات میں غفلندوں کے لئے آیات (معجزاتِ الہیہ) ہیں۔

(4) وَمِنَ آيَاتِهِ خَلْقُ السَّمَوَاتِ وَالْأَرْضِ وَاخْتِلَافِ أَلْوَانِ اللَّيْلِ وَالنَّهَارِ ۚ وَالسَّمَاءِ وَالْأَرْضِ وَالنَّجْمِ ۚ (سورة الروم-22)

ترجمہ:- زمین و آسمان کی پیدائش اور تمہاری زبانوں اور رنگوں کا فرق اللہ کی آیات میں سے ہے۔

(5) قُلْ سِيرُوا فِي الْأَرْضِ فَانظُرُوا كَيْفَ بَدَأَ الْخَلْقَ -- الخ (سورة العنكبوت-20)

ترجمہ:- اے رسول! تو حکم دے کہ لوگ زمین میں چل پھر کر دیکھیں کہ خدا نے کس طرح پیدائش ظہور میں لائی ہے۔

(6) وَفِي خَلْقِكُمْ وَمَا يَبُثُّ مِنْ ذَاتِ بَيْتٍ لِقَوْمٍ يُؤْمِنُونَ (سورة الباقية-4)

ترجمہ:- تمہاری پیدائش میں اور چوپایوں کی افزائش نسل میں اہل یقین کے لئے آیات ہیں۔

(7) وَكَانَ مِنْ آيَاتِنَا السَّمَوَاتِ وَالْأَرْضِ يَمُرُّونَ عَلَيْهَا وَهُمْ عَنْهَا مُعْرِضُونَ (سورة يوسف-105)

ترجمہ:- زمین و آسمان میں کتنی ہی ایسی آیات ہیں جس سے یہ غافل لوگ منہ پھیر کر گزر جاتے ہیں۔

(8) أَوَلَمْ نُنظُرْ فِي مَلَكُوتِ السَّمَوَاتِ وَالْأَرْضِ وَمَا خَلَقَ اللَّهُ مِنْ شَيْءٍ وَأَنْ عَسَى أَنْ يَكُونَ قَدِ اقْتَرَبَ أَجَلُهُمْ -- الخ (سورة

الاعراف-185)

ترجمہ:- کیا یہ لوگ آسمان و زمین کی پیدائش پر اور ہر اس چیز پر جس کو اللہ نے پیدا کیا ہے غور نہیں کرتے اور عجب نہیں کہ ان کی موت قریب آگئی

ہو۔

(9) يُوجِبُ اللَّيْلَ فِي النَّهَارِ وَيُوجِبُ النَّهَارَ فِي اللَّيْلِ ۗ وَسَخَّرَ الشَّمْسَ وَالْقَمَرَ كُلًّا يَجْرِى لِأَجَلٍ مُّسَمًّى ۗ ذَٰلِكُمْ اللَّهُ يُعَلِّمُ لَهَ الْمُلْكَ ۗ وَالَّذِينَ يَدْعُونَ مِنْ دُونِهِ يَمْكُدُونَ مِنْ قَظْمٍ ۗ (سورة فاطر-13)

ترجمہ:- رات کو دن اور دن کو رات میں بدلتا ہے سورج و چاند کو مسخر کیا ہے جس کی وجہ ہر ایک (کرہ) ایک معین مدت تک سرگرم رفتار ہے۔ یہ

اللہ تمہارا رب و تمہارا فرمانروا ہے اس کے بغیر تم جن معبودوں کو پوجتے ہو وہ ایک ذرہ کے بھی مالک نہیں ہیں۔

ان آیات سے ظاہر ہے کہ اللہ تعالیٰ نے اپنی قوتِ تخلیق کی طرف کئی مقامات پر کئی طریقوں سے انسان کو متوجہ کیا ہے۔ اس کا مقصد اولین اس کی توحید اور اس کی قدرت کی معرفت ہے اور غیر اللہ کی پرستش سے بچا کر صرف ایک ذات **وَاحِدَهُ لَا شَرِيكَ لَهُ** کو معبود حقیقی تسلیم کروانا ہے۔ اس کے علاوہ اللہ تعالیٰ نے ججا اپنی مخلوقات کی نسبت "**آیات**" کا لفظ استعمال فرمایا ہے۔ اس سے معلوم ہوا کہ قرآن مجید کے مضامین بھی آیاتِ الہی ہیں۔ اور کائنات و موجودات بھی آیاتِ الہی ہیں۔ جس طرح دنیا کا بڑے سے بڑا عالم قرآن کی ایک آیت بنانے سے عاجز ہے۔ اسی طرح بڑے سے بڑا سائنسدان ایک پتہ یا ایک ذرہ کی تخلیق کی قدرت نہیں رکھتا۔ اللہ کی پیدا کی ہوئی چیزوں سے فائدہ اٹھا کر ایجادات عمل میں لانا اور ہے تخلیق و

پیدائش اور!!! اسی لئے اللہ تعالیٰ نے اپنی پیدا کی ہوئی چیزوں پر آیت و بنیات کا لفظ استعمال فرمایا ہے جو صرف اسی کی قدرت اور اسی کی خلافت کے لئے مخصوص ہے۔ حاصل کلام یہ کہ کائنات میں غور و فکر کا مقصدِ اولینِ خدائے تعالیٰ کی معرفت ہے۔

وہ قوم جو فیضانِ سماوی سے ہو محروم ☆☆ حد اُس کے کمالات کی ہے برق و بخارات

نہ تو زمیں کے لئے ہے نہ آسماں کے لئے ☆☆ جہاں ہے تیرے لئے تو نہیں جہاں کے لئے

(اقبال)

اور ذکر سے متعلق جو آیتیں ہیں ان میں یہ تاویل کی ہے کہ اس سے ذکرِ اعمالِ الہی مراد ہے یعنی موجوداتِ عالم میں اللہ تعالیٰ کی قدرت کے جو مظاہر ہیں ان میں غور و فکر کرنا اور ان کی خصوصیتیں بیان کرنا۔ آیاتِ ذکر کو صرف اسی ایک معنی پر منحصر کر دینا غلطی ہے۔ کیونکہ قرآن مجید میں ذکرِ اسمِ الہی کی صاف و صریح آیات موجود ہیں:-

وَادْكُرِ اسْمَ رَبِّكَ۔۔ الخ (سورة المزمل-8) (تم اپنے رب کے نام کا ذکر کرو) اور ایک جگہ فرماتا ہے:-

قُلِ ادْعُوا اللّٰهَ اَوْ ادْعُوا الرَّحْمٰنَ ۗ اِنَّ اَيّٰنَا نَدْعُوْا فَاِنَّهٗ الْاَسْمَاءُ الْحُسْنٰى ۗ۔ الخ (سورة بنی اسرائیل-110)

ترجمہ:- کہدو خواہ اللہ کہہ کر پکارو یا رحمن کہہ کر جس نام سے چاہو پکارو اس کے نام اچھے ہیں۔

وَلِلّٰهِ الْاَسْمَاءُ الْحُسْنٰى فَاذْعُوْهُنَّ ۗ بِهٖٓ اَسْمَاءُ ۗ وَذُرُوْا الَّذِيْنَ يُطٰجِدُوْنَ فِىْ اَسْمَائِہٖٓ (سورة الاعراف-180)

ترجمہ:- اللہ کے اچھے نام ہیں۔ ان ناموں سے اس کو پکارو۔ اور جو لوگ اس کے ناموں میں الحاد کرتے ہیں ان کو چھوڑ دو۔

حاصل یہ کہ قرآن مجید نہ صرف ذکرِ اسمِ ذات بلکہ ذکرِ اسمِ صفات کی طرف بھی رہنمائی کرتا ہے۔

یہ ہیں سب ایک ہی سالک کی جستجو کے مقام ☆☆ وہ جس کی شان میں آیا ہے علمِ الاسماء

مقام ذکر کمالاتِ رومی و عطار ☆☆ مقام فکر مقالاتِ بوعلی سینا

مقام فکر ہے پیمائشِ زماں و مکاں ☆☆ مقام ذکر ہے سبحان ربی الاعلیٰ

ذکر اللہ

امانا حضرت مہدی علیہ السلام کی بعثت کا مقصد عشق و محبت الہی کی تعلیم ہے اس لئے آپ کی تعلیمات کا موضوع طلب دیدارِ خدا ہے اور طلب کا ایک لازمہ ذکر و توجہ بھی ہے اس لئے بحکمِ خدائے تعالیٰ آپ نے ذکر دوام فرض فرمایا۔ اور قرآن مجید کی آیات بھی اس فرضیت پر شاہد ہیں۔ اللہ تعالیٰ فرماتا ہے :-

فَإِذَا قُضِيَتْ الصَّلَاةُ فَادْكُرُوا اللَّهَ قِيَمًا وَتَعَوُّدًا وَعَلَىٰ جُوبِ كُمْ ۖ فَإِذَا أَظْمَرَ تَضَمُّنًا فَادْكُرُوا الصَّلَاةَ كَأَنَّكُمْ عَلَىٰ الْمُرَمِينَ ۗ كَلِمًا مَّقْشُورًا ۝ (سورة النساء۔)

(103) **ترجمہ:-** جب تم نماز پوری کر چکو تو اس کے بعد کھڑے بیٹھے اور لیٹے اللہ کا ذکر کرو۔ پھر جب مطمئن ہو جاؤ تو نماز پڑھو کیونکہ نماز مومنوں پر بقید وقت فرض ہے۔

بعض لوگوں نے ذکر سے مراد نماز بیان کی ہے۔ یہ مراد اپنے موقع و محل کے لحاظ سے درست ہو تو سکتی ہے لیکن ہر جگہ یہی مراد لینا اور ذکر اللہ کے حکم سے اعراض کرنا صحیح نہیں۔ ملاحظہ ہو کہ اس آئیہ شریفہ میں نماز کا بیان علقہ ہے اور ذکر اللہ کا بیان علقہ۔ "فَإِذَا قُضِيَتْ الصَّلَاةُ" میں نماز کا بیان ہو چکا اس کے بعد ذکر اللہ کا بیان ہے جس میں اس کی مداومت و مواظبت کا مفہوم لایا گیا ہے پھر اس کے بعد نماز موقتی ہونے کی خصوصیت کو واضح کیا گیا۔ اس سے صراحتہ ثابت ہو رہا ہے کہ نماز موقتی فرض ہے اور ذکر اللہ ہر حالت میں فرض ہے۔ اور ایک جگہ فرماتا ہے:-

إِنَّ فِي خَلْقِ السَّمَوَاتِ وَالْأَرْضِ وَالْخَلْقِ الْأَوَّلِ وَاللَّيْلِ وَالنَّهَارِ وَالْجِبَالِ وَالْأَنْهَارِ وَالشَّجَرِ الْأُولَىٰ الْأَلْبَابِ ۝ الَّذِينَ يَذْكُرُونَ اللَّهَ قِيَمًا وَتَعَوُّدًا وَعَلَىٰ جُوبِهِمْ ۖ - الخ (سورة آل عمران۔ 190-191)

ترجمہ:- بے شک آسمان و زمین کے پیدا کرنے اور دن رات کے بدلنے میں ان عقلمندوں کے لئے بڑی نشانیاں ہیں جو کھڑے بیٹھے اور لیٹے اللہ کا ذکر کرتے ہیں۔

ہر انسان کی یہی تین حالتوں سے کوئی ایک ہو سکتی ہے۔ اللہ تعالیٰ نے ہر حالت میں اپنی یاد اور اپنی طرف توجہ رکھنے کا حکم فرمایا ہے۔ صاحبِ معالم التنزیل نے اس آیت کی تفسیر میں لکھا ہے کہ:-

وقال سائر المفسرين ارادته المدائمة على الذكر في العوم الاحوال لان الانسان قل به مخلو من احدى هذه الحالات۔

ترجمہ:- تمام مفسرین نے لکھا ہے کہ اس آیت سے اللہ تعالیٰ کی مراد تمام حالت میں ذکر کی مداومت ہے کیونکہ انسان ان تینوں حالتوں میں سے بہت کم خالی رہتا ہے۔

امام فخر الدین رازی آئیہ وَلَا تَكُن مِّنَ الْغَافِلِينَ ۝ (سورة الاعراف۔ 205) (یعنی اہل غفلت میں شمار مت ہونا) کے تحت حضرت ابن عباس رضی اللہ عنہ کی یہ روایت بیان کی ہے:-

عن ابن عباس انه قال في قوله الذين يذكرون الله قياماً وقعوداً وعلو جوبهم لو حصل لابن آدم حالة رابعة سوع هذه الاحوال لامر الله بالذکر عبد گاوا کنز اد عبی انه تعالیٰ امر بالذکر علی الدوام۔

(تفسیر کبیر جلد 4)

ترجمہ:- ابن عباس رضی اللہ عنہما سے مروی ہے کہ انہوں نے:- **الَّذِينَ يَذْكُرُونَ اللَّهَ تَقِيماً وَتَعَوُّداً وَعَلَىٰ جُوبِهِمْ۔** الخ (سورۃ ال

عمران-190-191) کے بارے میں بیان کیا ہے کہ اگر انسان کو ان تین حالتوں کے سوائے چوتھی حالت حاصل ہوتی تو اللہ تعالیٰ اس حالت میں بھی ذکر کا ضرور حکم دیتا (امام رازیؒ کہتے ہیں کہ) اس سے اُن کی یہ مراد ہے کہ اللہ تعالیٰ نے ذکر دوام کا حکم دیا ہے۔

صاحب معالم التنزیل نے آئیہ **فَاذْكُرُوا اللَّهَ تَقِيماً وَتَعَوُّداً وَعَلَىٰ جُوبِهِمْ** (سورۃ ال عمران-190) کے تحت حضرت عائشہ رضی اللہ عنہا سے یہ روایت درج کی ہے:-

قالت كان رسول الله يذكّر الله على كل احيانه

ترجمہ:- حضرت عائشہ رضی اللہ عنہا نے کہا کہ حضرت رسول اللہ ﷺ اپنے تمام اوقات میں ذکر الہی کرتے تھے۔

غرض مفسرین و محدثین و اکابر اہل سنت و اولیاء کرام کے اقوال و توضیحات ذکر کے فضائل میں اتنے ہیں کہ جن کو جمع کیا جائے تو وہ خود ایک ضخیم کتاب ہو سکتی ہے۔

مسلم ہستی دل بہ اقلیمے بند ☆☆ گم مشواند در جہان چوں و چند

اللہ تعالیٰ ایک اور مقام پر فرماتا ہے:-

يَا أَيُّهَا الَّذِينَ آمَنُوا اذْكُرُوا اللَّهَ ذِكْراً كَثِيراً (سورۃ الاحزاب-41)

ترجمہ:- اے ایمان والو! اللہ کا ذکر بہت زیادہ کرو۔

اس آئیہ شریفہ میں تاکید کے لئے **"اَذْكُرُوا ذِكْراً"** مفعول مطلق لایا گیا اور **"كثيراً"** کے لفظ سے مزید تاکید بڑھادی گئی ہے۔ تاکید کا یہ اہتمام اس بات کی بدیہی دلیل ہے کہ ذکر کا حکم فرض ہے۔ نماز اور زکوٰۃ کے بارے میں صرف صیغہ امر کے ساتھ آیات وارد ہوئی ہیں مثلاً **اقِيمُوا**

الصَّلَاةَ وَالزَّكَاةَ۔ اور اس حکم کی فرضیت کو جس اہتمام سے تسلیم کیا جاتا ہے محتاج بیان نہیں حالانکہ اللہ تعالیٰ نے ایک مقام پر ذکر، نماز سے بھی افضل عبادت ہے فرماتا ہے:-

أَتْلُو مَا أُوحِيَ إِلَيْكَ مِنَ الْكِتَابِ وَأَقِمِ الصَّلَاةَ إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ وَلَذِكْرُ اللَّهِ أَكْبَرُ وَاللَّهُ يَعْلَمُ مَا تَصْنَعُونَ ﴿سورة المنكوت- 45﴾

ترجمہ:- کتاب قرآن کی جو آیات وحی کی گئی ہیں ان کی تلاوت کرو اور نماز قائم کرو۔ بے شک نماز بے حیائی اور برے کاموں سے روکتی ہے اور البتہ اللہ کا ذکر بہت بڑا ہے اور تم جو کرو گے اللہ وہ سب جانتا ہے۔

جو لوگ ذکر سے نماز یا تلاوت قرآن مراد لیتے ہیں ان کی حقیقت بھی یہاں کھل جاتی ہے کیونکہ اس آیت میں تلاوت قرآن نماز اور ذکر اللہ کو علیحدہ علیحدہ بیان فرمایا اور ذکر اللہ کو بہت بڑا قرار دیا گیا ہے۔ اس سے ظاہر ہے کہ جو فرض نماز سے افضل ہو وہ بھی بالضرور فرض ہو گا۔ قرآن مجید میں ذکر اللہ کا حکم بہت اہتمام کے ساتھ کئی طریقوں سے کئی موقعوں پر وارد ہوا ہے۔ اس کے باوجود حضرت مہدی علیہ السلام کا اللہ تعالیٰ کے حکم سے فرض قرار دینا تاکید میں اور بھی اضافہ کا باعث ہو جاتا ہے۔ اللہ تعالیٰ نے ذکر کثیر کی تاکید و تفہیم اور اس کی فضیلت کے بیان پر ہی اکتفا نہیں فرمایا بلکہ ذکر قلیل کو منافقین کی صفات میں شامل کیا ہے۔ چنانچہ فرماتا ہے:-

إِنَّ الْمُنَافِقِينَ كَذِبُونَ اللَّهُ وَهُوَ خَادِعُهُمْ وَإِذَا قَامُوا إِلَى الصَّلَاةِ قَامُوا كَسَالَىٰ يُرْآءُونَ النَّاسَ وَلَا يُذَكِّرُونَ اللَّهَ إِلَّا قَلِيلًا ﴿سورة النساء- 142﴾

ترجمہ:- منافقین اللہ تعالیٰ سے چالبازی کرتے ہیں حالانکہ اللہ ان کو چالبازی کی سزا دیگا۔ اور (یہ لوگ) جب نماز ادا کرتے ہیں تو اکسائے ہوئے لوگوں کو دکھانے کی خاطر ادا کرتے ہیں۔ اور اللہ کا ذکر کم کرتے ہیں۔

اس کے علاوہ اور بھی آیات ہیں جن میں ذکر سے غفلت کو موجب عذاب و عتاب قرار دیا گیا ہے۔

(1) قَوْلٍ لِلْقَسِيَةِ قُلُوبُهُمْ مِنْ ذِكْرِ اللَّهِ أَوْ لِيكَ فِي ضَلَالٍ مُّبِينٍ ﴿سورة الزمر- 22﴾

ترجمہ:- بد بختی ہے ان لوگوں کے لئے جن کے دل ذکر اللہ سے غفلت کی وجہ سخت ہو گئے ہیں یہ سب لوگ کھلی گمراہی میں ہیں۔

(2) وَمَنْ يَعْشُ عَنْ ذِكْرِ الرَّحْمَنِ نُقِضْ لَهُ شَيْطَانًا فَهُوَ لَهُ قَرِينٌ ﴿سورة الزخرف 36﴾

ترجمہ:- جو شخص اللہ کے ذکر سے غافل ہوتا ہے تو ہم اس پر شیطان کو متعین کر دیتے ہیں جو اس کے ساتھ ساتھ رہتا ہے۔

(3) وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَامَةِ أَعْمَى (سورة طہ-124)

ترجمہ:- جو شخص میرے ذکر سے روگردانی کرتا ہے تو اس کی زندگی تنگی میں رہے گی اور ہم اس کو قیامت کے دن اندھا ٹھائیں گے۔

(4) وَمَنْ يُغْرِضْ عَن ذِكْرِ رَبِّي سَلَّمَهُ عَبْدًا بَاصِعًا (سورة المزمل-17)

ترجمہ:- جو شخص اپنے پروردگار کے ذکر سے روگردانی کرے گا وہ اس کو سخت عذاب میں داخل کرے گا۔

جب ذکر اللہ سے غفلت موجب عتاب و عذاب ہے تو اس کی فرضیت کو تسلیم کرنا اصولِ شرعیہ میں داخل اور ہر مومن متقی کے لئے اس پر اعتقاد و عمل لازم ہے۔

خرد نے کہہ بھی دیا لا الہ تو کیا حاصل ☆☆ دل و نگاہ مسلمان نہیں تو کچھ بھی نہیں

(اقبال)

حضرت مہدی علیہ السلام کی جماعت نے آپ کی تعلیم پر بدرجہ کمال عمل کیا اور آپ نے اس فقیر پر جو آٹھ پہر کا ذکر ہو مومن کامل کا حکم سنایا۔ چونکہ آپ کی جماعت فرض ذکر کی بدرجہ اتم عامل تھے اس لئے آپ نے آئیہ شریفہ :- "فَاذْكُرُوا لِلَّهِ ذِكْرًا كَثِيرًا يَا أَيُّهَا الَّذِينَ آمَنُوا لِكُلِّ بَابٍ" میں "أُذُؤُوا الْأَلْبَابِ" کی اس خصوصیت کو اپنی جماعت سے مطابق قرار دیا۔

روایت (202) ملاحظہ ہو کہ حضرت مہدی علیہ السلام نے فرمایا۔ ایک وقت "سلطان النہار" دوسرا وقت "سلطان اللیل" ہے جو شخص ان دونوں وقت کی حفاظت کر رہا ہو (گویا) اس سے دن و رات ضائع نہیں جا رہے ہیں۔ ان دونوں وقت کو جو (فقیر) ضائع کر دے وہ فقیر دین نہیں۔ (روایت 202) انصاف نامہ وغیرہ کتب نقلیات میں بھی یہ روایت موجود ہے۔ سلطان النہار کا وقت طلوع فجر سے طلوع آفتاب تک اور سلطان اللیل کا وقت عصر سے عشاء تک ہے۔ ان اوقات میں ذکر اللہ کے اثر سے دل میں توجہ قائم ہو جاتی ہے جس کی وجہ سے دن اور رات کے بقیہ اوقات میں قلب پر غفلت غالب ہونے نہیں پاتی۔

اماننا علیہ السلام کے فرامین میں جس طرح منتہائے عالیت و عزیمت کا معیار پایا جاتا ہے اسی طرح رخصت سے تعلق رکھنے والے احکام بھی موجود ہیں۔ آپ نے آٹھ پہر (موجودہ وقت کے لحاظ سے 24 گھنٹے جس میں عصر و مغرب کے درمیان بیان قرآن بھی شامل ہے) کے ذکر کو مومن کامل فرمایا ہے۔ یہ عالیت و عزیمت کا بلند مرتبہ ہے اور رخصت کی حد میں سلطان النہار و سلطان اللیل کی حفاظت کا حکم بھی موجود ہے۔ تاکہ آنے والے زمانے میں لوگ اپنی اپنی ہمت و صلاحیت کے مطابق دین مہدی سے استفادہ کر سکیں۔ اور احکام رخصت کی صدق دل سے تعمیل ہی ان کی ترقیوں کا زینہ بن جائے۔ یہاں یہ بات بھی ذہن نشین رکھنی چاہیے کہ حضرت بندگی میاں سید محمود خاتم المرشدین نے "رخصت" کی حد

رکھنے والے جتنے احکام اور جو کچھ مسائل آپ نے بیان فرمائے اُن کا تعلق فرامینِ امانا علیہ السلام ہی سے ہے۔ اس کی مزید تفصیل کا محل نہیں۔

حضرت مہدی علیہ السلام نے **لَا إِلَهَ إِلَّا اللَّهُ** کے چند مراتب بیان فرمائے ہیں۔ ذکر **لَا إِلَهَ إِلَّا اللَّهُ** کی چار صورتیں ہیں۔ (1) گفتنی یعنی صرف کہنے کی حد تک (2) دانستنی یعنی صرف جاننے کی حد تک (3) دیدنی یعنی دیکھنے کی حد تک (4) شدنی یعنی **لَا إِلَهَ إِلَّا اللَّهُ** ہو جانا ہے۔ دوسری کتبِ نقلیات میں "دیدنی کے بجائے" چشیدنی" ہے۔ ان مراتب کی تفہیم کے لئے بطورِ تمثیل یہ بیان کیا جاتا ہے کہ درجہ گفتنی کی مثال ایسی ہے جیسے کہ پتھر پانی میں۔ یعنی جس درجہ پانی کا اس میں اثر ہو سکتا ہے بس۔ اتنا ہی اثر اس درجہ والے ذاکر میں ہوتا ہے۔ اور "درجہ دانستن" کی مثال "سنگ در آتش" ہے۔ یعنی پتھر آگ میں جس نوعیت سے حرارت کا اثر قبول کرتا ہے۔ اتنا سا اثر "دانستن" کے درجہ والے میں ہوتا ہے۔ "درجہ دیدن و چشیدن" کی مثال "آتش در شمع" ہے۔ روشن شمع کی طرح ذکرِ الہی سے ذاکر کا باطن روشن و منور رہتا ہے۔ یا اس کی مثال "نعل در آتش" ہے۔ یعنی لوہا آگ کے اثر کو اس

درجہ قبول کرتا ہے کہ اپنا وجود آگ کی شکل اختیار کر لے۔ یہ آگ میں آگ تو بن جاتا ہے لیکن اس کی آہنیت سالم رہتی ہے۔ "درجہ شدن" کی مثال لکڑی اور آگ پابرف و پانی ہے۔ اس درجہ میں ذاکر "تخالقوا باخلاق اللہ"

کا مصداق ہوتا ہے۔ اور اطلاقیات اتنی حاصل ہوتی ہے کہ "پس قیامت شو قیامت را بہ ہیں" کے اصول پر "فانی اللہ و بقا باللہ" سے مشرف ہو جاتا ہے۔

حاصل یہ کہ جس درجہ ذکر قائم ہوتا جاتا ہے اتنا ہی ذکر کی مداومت و مواظبت میں ترقی ہوتی جاتی ہے۔ حتیٰ کہ مرتبہ "شدنی" میں دوامیت، اطلاقیات اور فنائیت درجہ کمال کو پہنچ جاتی ہے۔

ذکر قائم از قیام ذکر است ☆☆ از دوام او دوام ذکر است

(اقبال)

روایت (200) ملاحظہ ہو امانا علیہ السلام نے فرمایا کہ **"لَا إِلَهَ إِلَّا اللَّهُ"** بندہ کے پر اس قدر اثر کرے جتنا مونگ

کادانہ گائے کے سینگ پر (مارا جائے تو) اثر کر سکتا ہے تو اس بندہ کا مقصد پورا ہو جائے گا"۔ اور روایت (202) ملاحظہ ہو کہ امانا علیہ السلام نے فرمایا کہ **لَا إِلَهَ إِلَّا اللَّهُ** سے مومن کے دل پر ایسا اثر ہونا چاہیے جیسا کہ روئی سے بھرے ہوئے

گھر میں ایک چنگاری کر سکتی ہے۔ کہ جس سے ساری روئی جل جاتی ہے۔ لیکن **لَا إِلَهَ إِلَّا اللَّهُ** کی تاثیر تو یہ ہے کہ غیر اللہ کی محبت پوری سوختہ ہو جاتی ہے۔

اس فرمان سے ظاہر ہے کہ بنیادی امر محبت و عشق الہی ہے اس کے بغیر ذکر میں وہ اثر وہ رنگ نہیں قائم ہو سکتا **من احب شیئا اکثر ذکرہ** (جس کو جس کسی چیز سے زیادہ محبت ہوگی اس کا ذکر زیادہ کرے گا) اسی لئے **"عشق"** کو

"ام الکتاب" اور **"آب حیات"** کہتے ہیں۔ جو تعلیمات قرآن کا حاصل اور بقا باللہ کا باعث ہوتا ہے۔

برخور از قرآن اگر خواہی ثبات ☆☆ ضمیرش دیدہ ام آب حیات

تا دو تیغ لاوالاداشتم ☆☆ ماسوی اللہ افشاں نگذاشتیم

(اقبال)

مولف انصاف نامہ حضرت میاں ولی جی رحمۃ اللہ علیہ نے تحریر فرمایا کہ:-

مراقبہ رادو معنی یکے معنی آنکے مراقبہ محافظہ است مشتق من الرقبۃ وهو الحفظ یعنی دل را از خواطر غیر حق بذکر حق نگاہداشتن و حق را بر خود مطلع دیدن و ایں مراقبہ مبتدیانت دوم مراقبہ بمعنی مشاہدہ است مشتق من الرقوب وهو النظر یعنی در مشاہدہ جمال و جلال ذات و صفات حق چنان مستغرق شد کہ تیغ چیز یاد نیاید و ایں مراقبہ منتہانست پس اعمال جو ارج با پریشانی خاطر ممکن ہست اما مراقبہ بغیر خلوت باطن اصلاً ممکن نیست۔ پس اے عزیز! طالب حق را باید کہ دائم در مراقبہ باشد و ہرچہ معاملہ و خواب بیند پیش مرشد عرض کند بہ خودی خود مغرور نشود۔ (انصاف نامہ باب (5))۔

ترجمہ:- مراقبہ کے دو معنی ہیں ایک مراقبہ بمعنی محافظہ ہے جو **"راقبہ"** سے مشتق ہے جس کے معنی حفاظت کے ہیں یعنی دل کو غیر حق کے خطروں سے بچا کر ذکر حق میں مشغول رکھنا اور حق کو اپنے پر آگاہ سمجھنا۔ یہ مراقبہ مبتدیوں کا ہے دوسرا مراقبہ مشاہدہ ہے جو **"رقوب"** سے مشتق ہے جس کے معنی دیکھنے کے ہیں۔ یعنی جمال و جلال ذات و صفات حق کے مشاہدہ میں ایسا مستغرق ہو کہ کوئی چیز یاد نہ آنے پائے اور یہ مراقبہ نہنتیوں کا ہے۔ اعضاء کے افعال دل کی پریشانیوں میں بھی صادر ہونا ممکن ہے لیکن مراقبہ بغیر خلوت باطن کے بالکل ناممکن ہے۔ پس اے عزیز! طالب حق کے لئے لازم ہے کہ ہمیشہ مراقبہ میں رہے اور جو کچھ معاملہ و خواب دیکھے مرشد سے عرض کرے اپنی خودی میں مغرور نہ ہو جائے۔"

حضرت امامنا علیہ السلام کی خصوصیت یہ تھی کہ ہر آنے والے مصدق کو خواہ عالم ہو یا امی مرد ہو یا عورت پاسِ انفاس اور ذکرِ خفی کی تلقین فرماتے تھے۔ اور یہ تمام **اذکارِ مراتبی** میں افضل ترین ہے۔ اسی لئے فقراء مہدویہ میں ادوار و وظائف اور **تسبیح** کے دانوں یا انگلیوں کی گنتی پر عمل نہیں رہا ہے۔ کیونکہ ذکرِ خفی کے ہوتے ہوئے اس کی ضرورت بھی نہ تھی۔ ملاحظہ ہو روایت (201) میں یہ اشعار درج ہیں :-

انفاسِ پاسِ دارِ اگر مردِ عارفی ☆☆ ملکِ دو کون ملکِ تو گر دو بہ یک نفس
ہر یک نفس کہ می رود از عمرِ گوہرِ یست ☆☆ کاں را خراجِ ملکِ دو عالم بود بہا
پسند کایں خزانہ دہی را بیگاں بباد ☆☆ آنکہ روی بخاک تہی دست و بے نوا

(اقبال)

یعنی اپنے سانسوں کی نگرانی کر اگر تو مردِ عارف ہے۔ دونوں جہاں کی بادشاہت تیری ملک ایک سانس میں ہو جائے گی۔ عمر کی ہر ایک سانس جو نکل رہی ہے ایک موتی ہے۔ جس کی قیمت دونوں جہانوں کی بادشاہت ہے۔ اس کو را بیگاں کرنا تو پسند نہ کر۔ ایسا کرے گا تو خاک میں خالی ہاتھ اور بے نوا جائے گا۔

ذکرِ پاسِ انفاس پر بعض لوگوں نے اعتراض کیا تھا کہ مہدوی اپنی ناک کو آلہ ذکر قرار دیتے ہیں۔ حضرت بندگی میاں سید خوند میر رضی اللہ عنہ نے اپنے ایک رسالہ 1 میں اس کا تذکرہ فرمایا ہے۔

"صفت ناسز کہ نسبت یاران سید محمدی کنند خطائے محض است زیر اچہ آنکہ میگویند کہ یاران سید محمد بنی را آلہ ذکر ساخته اند۔ الخ۔"

یعنی تبیین سید محمد مہدی علیہ السلام پر جو الزام عاید کرتے ہیں کہ انھوں نے ناک کو آلہ ذکر قرار دیا ہے "محض غلط" ہے۔

اس کے بعد آپ نے کتاب اللہ و سنت رسول اللہ کی پیروی کو واضح کرتے ہوئے یہ آیت بیان کی ہے :-

وَإِذْ كَرَّرْنَا فِي نَفْسِكَ تَضَرُّعًا وَخِيفَةً وَوُذُونَ الْجَهْرِ مِنَ الْقَوْلِ بِالْغُدُوِّ وَالْآصَالِ وَلَا تَكُن مِّنَ الْغَافِلِينَ (سورة الاعراف-205)

ترجمہ:- اور صبح شام ذکر کرو اپنے رب کا عاجزی و خوف کی حالت میں نہ کہ کھلی آواز میں اور غافلوں میں شامل نہ ہو جاؤ۔

نیز یہ آیت بھی درج فرمائی ہے:-

إِذْ نَادَى رَبَّهُ نِدَاءً خَفِيًّا ﴿٣﴾ (سورة مريم-3)

ترجمہ:- جب کہ اپنے رب کو پوشیدہ طور پر پکارا۔

اس کی توضیح کرتے ہوئے فرماتے ہیں کہ :-

چوں مصطفیٰ علیہ السلام و پیغمبرانِ دیگر مامورند ذکرِ خفی باشند پس معلوم شد کہ ذکرِ خفی اولیٰ تراست از ہمہ اذکار و آلتِ ذکر قلب است و تا آن کہ یادِ حق در دل قرار نگیرد ذکا از صفاتِ غفلت بیرون نیاید و قرار نگیرد دو ذکا از صفاتِ غفلت بیرون نیاید و قرار دادنِ یادِ حق را بغیر پاس داری نفس محال باشد و بغیر ذکرِ پاسِ انفاسِ دل از خواطر و اوہام پاک نشود زیر اچہ منشاء و مستقر قلب است۔ الخ۔

ترجمہ:- جب محمد مصطفیٰ ﷺ اور دیگر پیغمبر ذکرِ خفی پر مامور ہیں تو معلوم ہوا کہ ذکرِ خفی تمام اذکار میں اولیٰ تر ہے۔ اور آلہ ذکر قلب ہے جب تک یادِ حق دل میں قرار نہ پائے ذکا صفاتِ غفلت سے بچ نہیں سکتا۔ اور بغیر پاسِ انفاس کے ذکر قائم ہونا محال ہے اور پاس داری سانس کے بغیر دل خطرات و اوہام سے پاک نہیں ہو سکتا اس لئے کہ سانس کا منشاء اور مستقر قلب ہے۔ اس کے بعد آگے چل کر فرماتے ہیں کہ :-

1- میر سالہ 1850 ہجری نقل کردہ ہمارے پاس محفوظ ہے اور ہم نے متعدد نسخوں سے اس کا مقابلہ بھی کیا ہے۔

نفس مقید بہ بنی نیست بلکہ اور ادخل در جمیع اعضاء است عہم ازیں جہت ہمہ رندگان راہِ حق و جویندگان ذاتِ مطلق ذکرِ خفی را اولیٰ اثر داشته اند زیرا کہ بے ذکرِ خفی و ذکرِ پاسِ انفاس وجودِ ذکا از لوثِ دریا و عجب پاک نشود و ذکرِ دوام حاصل نیاید از جہت آن کہ اگر ذکرِ حق را بر زباں آرد گاہے باشد کہ ذکا بحکایت و بخوددن و نجسپیدن مشغول شود و چون مشغول بجزئے شود از یادِ حق باز مند داز جملہ غافلان باشد و غفلتِ صفتِ مومن نیست۔ الخ

ترجمہ:- سانس ناک میں مقید نہیں رہتی اس کا دخل تو تمام اعضاء جسمانیہ میں ہے۔ اسی لئے سالکین راہِ حق و طالبین ذاتِ مطلق نے ذکرِ خفی کو اولیٰ تر قرار دیا کیونکہ ذکرِ خفی اور ذکرِ پاسِ انفاس کے بغیر ذکا وجود لوثِ دریا و عجب سے پاک نہیں ہو سکتا اور ذکرِ دوام حاصل نہیں ہو سکتا۔ اس کا سبب یہ ہے کہ اگر ذکرِ حق زباں سے کیا جائے تو چونکہ کبھی ذکا مصروف گفتگو ہو گا کبھی کھانے سونے میں مشغول ہو گا۔ اور جب کبھی دوسری مشغولیت ہوگی زباں کے ذریعہ یادِ حق سے باز رہے گا اور غافلین میں شمار ہو جائے گا۔ حالانکہ غفلت مومن کی صفت نہیں ہے۔

اس کے بعد دورانِ بحث میں حدیثِ شریف "کل نفس یخرض بغیر ذکر اللہ فھو میت"۔ (ہر سانس جو بغیر ذکرِ خدا کے نکلے مردہ ہے) پیش کر کے فرمائے ہیں کہ :-

در قول رسول اللہ صلی اللہ علیہ وسلم حکمت آنت کہ نفس رادر آمد در دل و در جمیع اعضاء است و چون نفس با ذکر حق سرایت در جمیع اعضاء کنید و از فیض ذکر اثر حیات در جمیع اعضاء پیدا آید تا درخت ایمان را در دل ذکر برویاند۔ کما قال النبی صلی اللہ علیہ وسلم لا الہ الا اللہ ینبئ الایمان کا ینبئ الماء البقلہ بیداں اے عزیز! چون مقصود آں باشد کہ بواسطہ پاس داری نفس یا در حق در دل قرار گیرد و نفس با ذکر حق درون و در بیرون آید خواہ از دهن خواہ بینی و ایں ہر دوراہ نفس اند بواسطہ گذر نفس بینی آلہ ذکر نمی شود زیر اچہ نفس مطلق است و یاران سید محمد را مقصود آنت کہ بواسطہ پاسداری نفس یا در حق در دل قرار گیرد و بذکر خدا اطمینان قلب حاصل شود" کما قال سبحانہ و تعالیٰ تطمئن قلوبہم بذکر اللہ الا بذکر اللہ تطمئن القلوب۔ (رعد)

ترجمہ :- رسول اللہ ﷺ کے فرمان میں حکمت یہ ہے کہ سانس کو چونکہ دل میں اور تمام اعضاء میں دخل ہے جب سانس ذکرِ حق کے ساتھ تمام اعضاء میں سرایت کرے گی اور ذکر کے فیض سے حیات کا اثر تمام اعضاء میں ہو گا تو ذکر کے دل میں ایمان کا درخت اگائے گا۔ جیسا کہ رسول اللہ ﷺ نے فرمایا "لَا إِلَهَ إِلَّا اللَّهُ" ایمان (کا درخت) اس طرح اگاتا ہے جس طرح کہ پانی سبزی کو اگاتا ہے۔ اے عزیز! تو جان لے مقصد یہی ہے کہ سانس کی پاسداری سے ذکر اللہ دل میں قرار پائے اور سانس ذکر اللہ کے ساتھ اندر جاتی اور باہر آتی ہے خواہ منہ کے ذریعہ یا ناک کے ذریعہ۔ یہ دونوں سانس کے راستے ہیں۔ سانس محض اس راستہ سے گزرنے کی وجہ ناک ذکر کا آلہ نہیں قرار دی جاسکتی کیونکہ سانس تو بذاتِ خود مطلق ہے۔ اور تبعین حضرت سید محمد مہدی علیہ السلام کا مقصد یہی ہے کہ سانس کی پاسداری کے ذریعہ ذکر اللہ کو قلب میں قائم کیا جائے اور ذکرِ خدا سے قلب ہی کو اطمینان نصیب ہو سکتا ہے چنانچہ اللہ تعالیٰ فرماتا ہے ذکر اللہ سے قلوب مطمئن ہوتے ہیں۔ ابرہو کہ ذکر اللہ کے ذریعہ قلوب اطمینان حاصل کرتے ہیں۔

اور یہی حصول دیدار کا ذریعہ بھی ہے چنانچہ اللہ تعالیٰ فرماتا ہے :-

يَا أَيُّهَا النَّفْسُ الْمُطْمَئِنِّةُ ﴿٢٧﴾ اِزْجِعِي إِلَىٰ رَبِّكِ رَاضِيَةً مَّرْضِيَّةً ﴿٢٨﴾ فَادْخُلِي فِي عِبَادِي ﴿٢٩﴾ وَادْخُلِي جَنَّاتِي ﴿٣٠﴾ (سورۃ الفجر۔ 27-30)

ترجمہ :- اے نفس مطمئنہ اپنے رب کی طرف راضی بہ رضا ہو اور میرے بندوں میں شامل ہو کر میری جنت (دیدار) میں داخل ہو جا۔

امانا علیہ السلام نے ذکر میں اور "لَا إِلَهَ إِلَّا اللَّهُ" ہی کو مخصوص فرمایا ہے۔ اور اسی کو انبیاء و صحفِ سہاویہ کا مقصد قرار دیا ہے۔ اور ذکرِ خفی کی تعلیم کی وجہ سے بجز ذاتِ باری تعالیٰ کے اور کوئی تعلق نہیں ہو سکتا۔ اس کے برخلاف دیگر اوراد و وظائف میں غیر اللہ کا تعلق ہو سکتا ہے اور ریاء و لوٹ بھی

شامل رہ سکتا ہے۔ مثلاً حصولِ رزق و رفعِ تنگدستی کے لئے "یا قوی" اور کسی کی محبت قائم کرنے کے لئے "یا دود" کا ورد کیا جاتا ہے۔ ایسے اور اوراد میں اگرچہ خدا کا نام ہے لیکن اوراد کا مقصد خدا نہیں۔ اسی لئے امامنا علیہ السلام نے صرف ذکر "لَا إِلَهَ إِلَّا اللَّهُ" کی پابندی فرض قرار دی ہے۔ جس میں غیر اللہ کی طلب کا شائبہ بھی نہیں۔

اللہ تعالیٰ نے صاف و صریح طور پر کئی مقامات پر واضح فرمایا ہے کہ ذکرِ الہی اور عبادات خالصاً لوجہ اللہ ہونا ضروری ہے۔ کیوں کہ جس مقصد و منشاء کے تحت عمل کیا جائے گا معنایاً وہی مقصد و منشاء اس کا معبود و مقصود قرار پائے گا۔ چنانچہ اللہ تعالیٰ نے فرمایا:-

أَرَأَيْتَ مَنْ اتَّخَذَ اللَّهُ هُوَهُ، (سورة الفرقان-43)

ترجمہ:- کیا تو نے اس شخص کو دیکھا جس نے اپنی ہوس و خواہش کو اپنا معبود بنا لیا۔

روایت ہے کہ ایک موقع پر کسی نے چار بڑی کتب سماویہ کے نزول کی ماہیت کی نسبت حضرت مہدی علیہ السلام سے سوال کیا تو آپ نے فرمایا کہ:-
مراد از توریت و زبور و انجیل و فرقان بیک کلمہ اندک لَا إِلَهَ إِلَّا اللَّهُ است۔ یعنی توریت، زبور و انجیل و قرآن کے نزول کا مقصد ایک ہی کلمہ **لَا إِلَهَ إِلَّا اللَّهُ** ہے۔! (انصاف نامہ) اس مختصر جواب سے یہ حقیقت عیاں ہو رہی ہے کہ بعثتِ انبیاء و نزولِ کتب سماویہ کی علت غائی فی الاصل اقرار و معرفتِ توحیدِ باری تعالیٰ ہے اس کے سوائے عبادات و معاملات وغیرہ مسائل سے متعلق جو کچھ تعلیمات و احکام ہیں وہ لوازمِ ضروریہ ہیں۔ اسی لئے اسلام کی ابتداء بھی کلمہ طیبہ سے ہوتی ہے اور اس کی انتہا بھی اس کلمہ طیبہ سے جس میں پہلے اللہ کی نفی کی تعلیم دی گئی ہے جس کا لازمی نتیجہ یہ ہوگا کہ مومن جب کبھی اللہ کی روح میں جس کسی اللہ کو حائل پائے گا اس اللہ کو ترک کر کے اللہ کی قربت حاصل کرنے کی کوشش کرے گا۔ کیوں کہ اقرار "باللہ" پر نفی "غیر اللہ" کو مقدم رکھا گیا ہے۔

بیاں میں نکتہ توحید آ تو سکتا ہے ☆☆ ترے دماغ میں بت خانہ ہو تو کیا کہیے

وہ مز شوق جو پوشیدہ "لا الہ" میں ہے ☆☆ طریق شیخ فقیہانہ ہو تو کیا کہیے

(اقبال)

غرض امامنا علیہ السلام کی تعلیمات میں خصوصیت کے ساتھ اس امر کی اہمیت پائی جاتی ہے کہ ذکرِ الہی اور عبادات میں خیال "ماسوی اللہ" کا شائبہ برابر بھی دخل باعثِ خلل تصور کیا جائے۔

روایت ہے کہ بندگی میاں سید سعد اللہ¹ و بندگی میاں سید عبد الطیف میں بہت محبت تھی اور ثانی الذکر اول الذکر سے علاقہ (بیعت) بھی کیا تھا۔ نمازِ جماعت میں سید سعد اللہ اگر امام ہوتے تو میاں عبد الطیف حاضر ہوتے ورنہ دوسرے امام کی اقتداء میں نماز کم ادا کرتے تھے۔ فقرائے دائرہ سے

کسی نے ایک دن میاں سید سعد اللہ سے عرض کیا کہ میاں عبدالطیف نمازِ جماعت میں کم آتے ہیں۔ میاں سید سعد اللہ نے مسکرا کر فرمایا آپ ہی پوچھیئے تمام برادرانِ دائرہ نے پوچھا کہ آپ تمام جماعت میں کیوں کم آیا کرتے ہیں۔ فرمایا کہ جب امام حاضر نہیں ہوتا ہے تو میں تنہا پڑھ لیتا ہوں۔ برادرانِ دائرہ نے کہا امام تو ہر نماز میں حاضر رہتا ہے؟ پس میاں نے نمازِ مغرب کی جماعت میں شریک ہونے کے بعد ایک دور کعت ادا کر کے نیت توڑ کر علیحدہ نماز ادا کی۔ تمام برادرانِ دائرہ نے عرض کیا کہ اس وقت امام حاضر ہونے کے باوجود آپ نے تنہا نماز کیوں پڑھی؟ میاں نے فرمایا کہ امام حاضر نہ تھا (بے حضورِ قلب تھا) تیلی کے گھر ایک جراف چراغ کا تیل لانے گیا تھا۔ پھر میں کس کے پیچھے نماز پڑھتا!!۔ اس کے بعد امام نے عرض کیا صحیح فرماتے ہیں کہ میرے دل کا خطرہ اسی جگہ سے متعلق تھا اس کے بعد تمام برادرانِ دائرہ کا حسن اعتقاد زیادہ ہو گیا اور (اس درسِ عمل پر میاں عبداللطیف) ممنون ہوئے۔

(اخبارِ اسرار باب 2 فصل 9)

میاں عبدالطیفؒ کی اس باطنی کیفیت پر اُن کے مرشد میاں سید سعد اللہؒ آگاہ تھے کیوں کہ مسکرا کر انہیں سے پوچھو کا حکم دینا اسی بات کی علامت ہے۔ اور روایت کے اندازِ بیان سے ظاہر ہے کہ امام کے حضورِ قلب کے بغیر میاں عبدالطیفؒ کو نماز میں تسکین نہ ہوتی تھی اور اُن کی اس خاص کیفیت کی وجہ اُن کے مرشد نے اُن کو اُن کے حال پر چھوڑ دیا تھا اور دائرہ میں عام حیثیت سے جو نماز ادا ہو رہی تھی وہ چونکہ از روئے احکامِ شرعیہ پورے ارکانِ ظاہرہ کی حامل اور جوازِ کافتویٰ رکھتی تھی اسی لئے صاحبِ دائرہ میاں سید سعد اللہ نے حضورِ قلب کی باطنی کیفیت اور اس کیفیت کے کشف اور اس کے اثر کو جو ہر صاحبِ کشف کا خصوصی ذاتی معاملہ ہے خصوصیات ہی کی حد میں اور عام ظاہرہ حیثیت میں جو نماز کو متاثر کرنے والا کوئی حکم صادر نہیں فرمایا۔ کیونکہ باطنی خصوصیت ہر فرد کے بس کی بات نہیں۔ برادرانِ دائرہ کا حسن اعتقاد زیادہ ہونا اور میاں عبدالطیفؒ کا ممنون ہونا اس بات کی دلیل ہے کہ اس درسِ عمل سے نماز کی باطنی خصوصیت، حضورِ قلب، ترک خیالِ ماسوی اللہ کی طرف توجہ انہیں قائم ہو گئی اور اس کشف و عمل کے اظہار کی علتِ غائی بھی یہی تھی۔ حضرت امام غزالیؒ فرماتے ہیں۔ احکامِ شریعت کے تحت جو شخص نماز ادا کرتا ہے ہر عالمِ شریعت اس کی نماز ادا ہونے کا فتویٰ دے گا۔ جو **نخن نخم بالظاہر** کے بالکل مطابق ہے۔ لیکن ایک عارف باللہ سے بھی پوچھو وہ اگر کہدے کہ نماز ادا ہو گئی تو سمجھو کہ فی الحقیقت وہ نماز کیسی ہو گی!!

غرض واقعہ مذکور الصدرِ تبع تابعین سے ملحق زمانہ کا ہے۔ اسی پر سے اندازہ ہو سکتا ہے کہ جو لوگ حضرت مہدی علیہ السلام کی خدمت میں موجود تھے اور آپ کی تعلیمات و فیضِ صحبت سے راست مستفیض ہو رہے تھے اُن کے ذکر

و نماز کی باطنی خصوصیات کا کیا عالم ہو گا۔!!! جب کہ امامنا علیہ السلام نے یہ خوشخبری سنائی ہو کہ:-

"یک نظر بندہ بہتر از عبادت ہزار سالہ"

یعنی بندہ کی اک نظر ہزار سالہ عبادت سے بہتر ہے۔

اک شرعِ مسلمانی اک جذبِ مسلمانی ☆☆ ہے جذبِ مسلمانی سرفلک الافلاک
اے رہرو فرزانہ بے جذبِ مسلمانی ☆☆ نے شاخِ عمل پیدا، نے شاخِ یقین نمناک

اللہ تعالیٰ فرماتا ہے:-

ذُكِرَ اللَّهُ تَعَالَى لَمْ يَلِدْ وَلَمْ يُولَدْ ۚ إِنَّهُ كَانَ عَلِيمًا خَلِيقًا كُلِّ شَيْءٍ ۚ فَأَعْبُدُوهُ ۚ (سورة الانعام-102)

ترجمہ:- یہی تمہارا رب ہے اس کے سوائے کوئی عبادت کے لائق نہیں۔ وہی ہر چیز کا پیدا کرنے والا ہے پس تم اسی کی عبادت کرو۔

اور ایک جگہ فرماتا ہے:-

أَلَمْ تَرَ أَنَّ اللَّهَ يَسْجُدُ لَهُ مَنْ فِي السَّمَاوَاتِ وَالْأَرْضِ وَالشَّيْطَانُ كُلُّ مَنْ قَد عَلِمَ صَلَاتَهُ وَتَسْبِيحَهُ ۗ

(سورة النور-41)

ترجمہ:- کیا تم نہیں دیکھتے کہ زمین و آسمان میں کی ہر چیز اور اڑنے والے پرندے اس کی تسبیح پڑھتے ہیں۔ ان میں کا ہر ایک اپنی نماز اور اپنے ذکرِ الہی سے واقف ہے۔

جب زمین و آسمان میں کی ہر چیز اپنے اپنے حدود میں ذکر و عبادت کی خصوصیت کی حامل ہے تو انسان کی عقل و تمیز کا اقتضاء یہ ہونا چاہیے کہ اس کی عبادت اور اس کے ذکر کو خود آپ ہی اپنے پر فرض قرار دے لے۔ اس کے بجائے احکام فرض اور تاکید و تفہیم کے باوجود مائل بہ تاویلات ہونا ذکر اللہ کی آیتوں سے ذکر اعمالِ الہی وغیرہ معنوں کو مخصوص کر دینا منشاء تعلیماتِ الہیہ کے سراسر منافی ہے۔

گفت مرگِ عقل؟ گفتم ترکِ فکر ☆☆ گفت مرگِ قلب؟ گفتم ترکِ ذکر

گفت تن؟ گفتم کہ زاد از گردِ راه ☆☆ گفت جاں؟ گفتم کہ رمز لا الہ

گفت آدم؟ گفتم از اسرارِ اوست ☆☆ گفت عالم! او خود روبرو ست

(اقبال)